

مجلد حقوق بحق دارالاشاعت پنجاب محفوظ

بیمار کے پھول

یعنی

چھوٹے لڑکوں کے لئے آسان اور دلچسپ نظمیں

مصنف

جناب ابوالاثر حفیظ جالندھری

۱۹۲۰ء

دارالاشاعت پنجاب لاہور

بہار کے پھول

بار سوم

۱۹۴۰

فہرست

۵	..	..	..	..	..	دیباچہ ..
۹	..	..	..	..	..	۱ سونے والو جاگو
۱۲	..	..	..	..	..	۲ بہار ..
۱۵	..	..	..	..	..	۳ جگنو ..
۱۸	..	..	..	✓	..	۴ بسنت پنجمی ..
۲۱	..	..	..	..	..	۵ اب وقت قیمتی ہے
۲۳	..	..	..	..	..	۶ اندھا ..
۲۶	..	..	..	..	..	۷ ثبرات ..
۲۹	..	..	..	..	..	۸ تبتری ..
۳۲	..	..	..	..	..	۹ گنگا ..

۱۰	عجید ..	..	..	..	..	۳۷
۱۱	رہٹ ..	..	..	..	..	۴۴
۱۲	برسات ..	..	..	..	..	۴۷
۱۳	دھنک ..	..	..	..	..	۵۲
۱۴	دھوپنی کا راگ ..	..	..	..	..	۵۵
۱۵	دسہرہ ..	..	..	..	..	۵۸
۱۶	بھکاری ..	..	..	..	..	۶۲
۱۷	پہلی رات کا چاند ..	..	..	..	..	۶۵
۱۸	دیوالی ..	..	..	..	..	۶۹
۱۹	بھائی کی یاد ..	..	..	..	..	۷۸
۲۰	تاروں بھری رات ..	..	..	..	..	۸۴



دیباچہ

دنیا کی چیزوں کو بچہ کے نقطہ نظر سے دیکھ کر ان کے متعلق
سادہ اور سلیس زبان میں نظم کہنا گویا ہر کچھ دشوار نہیں معلوم
ہوتا لیکن اس کی مشکلات اسی امر سے ظاہر ہیں۔ کہ اب تک
صرف گنتی کے چند شعرا ایسی نظمیں اتنی تعداد میں کہہ سکے ہیں۔
جن کا مجموعہ ایک ننھی سی کتاب کی ضخامت اختیار کر سکتا ہو۔
صرف سلیس زبان میں کہنے کی مشکل نہیں ہے بلکہ اس سے
بھی زیادہ مشکل سلیس خیالات کی پابندی ہے۔ یہ دو ہی طرح
ہو سکتا ہے۔ یا تو شاعر خود بچہ بن جائے۔ یا بچے کے دل
میں اپنی جگہ بنالے۔ اور اس کے فکر اور جذبات کے
طبعی راستے دیکھے۔ اور ان پر چلے، ہر سلیم الطبع شخص دیکھ

سکتا ہے۔ کہ یہ دونوں طریقے کس قدر دشوار ہیں۔ ان موانع پر بھی اس کو چے میں قدم رکھنا ظاہر ہے۔ کہ کسی داد کی اُمید پر تو ہونہیں سکتا۔ لیکن کسی حالت میں اس کا صلہ پیدا بھی نہیں ہونا چاہئے۔

ان دنوں اخباروں۔ رسالوں اور مشاعروں میں جناب حَفِیظ کے کلام کا جس سرگرمی سے خیر مقدم ہوتا ہے۔ اور انہیں اپنے کمالات پر جس جوش و خروش سے داد ملتی ہے۔ اس کو مد نظر رکھتے ہوئے ان کا ننھے بچوں کی تفریح طبع کے لئے نظمیں کہنے کا وقت بحال لینا یقیناً ایسے تمام حضرات کے شکر بے کاستحق ہونا چاہئے۔ جو بچوں کی تعلیم و تربیت میں دلچسپی لیتے۔ اور ان کے لئے غذائے روح بہم پہنچانے کی فکر میں رہتے ہیں۔

ہمارے بچوں میں نظموں کے موضوع ایسے حسن مذاق

سے منتخب کئے گئے ہیں۔ کہ بچہ کی دُنیا کی روشنیاں۔ رنگ۔
 رونقیں اور دلچسپیاں جا بجا جھلکتی ہوئی نظر آتی ہیں۔ عید
 شہرات اور دیوالی۔ دسہرے کے نہوار۔ گنگا اُشان اور بہا
 بسنت اور برسات کے موسم بچوں کے لئے گونا گوں مسرتیں
 اور مشاغل اپنے ساتھ لے کر آتے ہیں۔ اور ان موقعوں پر
 ہر بچہ خوشی سے بے خود سا ہو جاتا ہے۔ رہٹ کی سہانی اور
 بیٹھی بیٹھی صدا۔ اور دھوبی کی چھو اچھو۔ سُننے سے کبھی بچوں
 کا جی نہیں بھرتا ہے۔ محتاج اور معذور لوگوں کے دکھ پر۔
 بہن بھائیوں سے جدا ہو کر ننھا سادل بھرا آتا ہے۔ دھنک
 کی رنگین کمان۔ اور ہلال کے خوش نما جھولے۔ جگنوؤں کی
 ننھی ننھی لال ٹینوں۔ اور اُڑتے ہوئے پھولوں سی تیرہوں
 کو دیکھ کر بچے کا دل طرح طرح کے گہرے اور مبہم جذبات
 سے لبریز ہو جاتا ہے۔ یہ کتاب ان ہی ننھی ننھی خوشیوں

غموں کھیل تماشوں اور بے قرار یوں کی ایک رنگین
تصویر ہے ۔

اُمید ہے ۔ نیچے اس کتاب کو نہایت دلچسپی سے
مطالعہ کریں گے ۔ اور حقیقتاً صاحب کی یہ کوشش اس قسم
کی اور تصانیف کے باب میں دوسرے اہل قلم کے لئے
نقشِ قدم کا کام دے گی ۔

تاج

سونے والو جاگو

جاگو سونے والو جاگو
 وقت کے کھونے والو جاگو
 جاگے عبادت کرنے والے
 سجدوں میں سر دھرنے والے
 باغ میں چڑیاں بول رہی ہیں
 کلیاں آنکھیں کھول رہی ہیں
 پھول خوشی سے جھوم رہے ہیں
 پتوں کا منہ چوم رہے ہیں

جاگ اُٹھے دریا اور نہریں
 جاگ اُٹھیں موجیں اور لہریں
 ناؤ چلانے والے جاگے
 پار لگانے والے جاگے
 کوتے کالے کالے جاگے
 سب کو جگانے والے جاگے
 مال خزانے والے جاگے
 دفتر جانے والے جاگے
 کاروباری جاگ اُٹھے ہیں
 سب بیوپاری جاگ اُٹھے ہیں
 بننے اور حلوائی جاگے
 بابو جاگے نانی جاگے
 منڈی کے مزدور بھی جاگے

دوڑ رہے ہیں پیچھے آگے
 بولی بولنے والے جاگے
 سودا توڑنے والے جاگے
 ساری دُنیا جاگ رہی ہے
 کام کی جانب بھاگ رہی ہے
 لکھنے پڑھنے والو جاگو
 پھولنے پڑھنے والو جاگو
 مُنہ دھو دھا کر ناشتہ کھاؤ
 بستہ لے کر مدرسے جاؤ
 صبح کا سونا خوب نہیں ہے
 اچھا یہ اسلوب نہیں ہے
 جاگو سونے والو جاگو
 وقت کو کھونے والو جاگو

بہار

بہار آگئی پھول کھلنے لگے
 ہوا کے ہنڈولوں میں ہلنے لگے
 لگیں پھر نئی کونسلیں پھوٹنے
 درختوں پہ جو بن لگا ٹوٹنے
 چراگاہوں میں پھر آگئی سبز گھاس
 زمینوں نے پہنا ہے دھانی لہاس
 درختوں پہ پھر ایک شان آگئی
 یہ مُردے تھے اب ان میں جان آگئی
 بس اب آم لگ جائیں گے دیکھنا
 کہ آموں کے پیڑوں پہ مور آگیا

خزاں کو نظر اب ہے بھولی ہوئی
 کہ کھیتوں میں سرسوں ہے پھولی ہوئی
 یہ زنگت کریں کیوں نہ آنکھیں قبول
 زمرّد کے پودے ہیں سونے کے پھول

ہوا ہو تو کھیتوں کا دیکھو سماں
 ہیں دریا میں سونے کی موجیں واں
 تاروں سے بھی ہم کو پیارے ہیں پھول
 ہماری زمیں کے ستارے ہیں پھول

پرندے لگے بولنے بولیاں

جملے لگے کھیت میں ٹولیاں

وہ اڑتی ہے ننھی سی اک تبتری!

پری ہے پرستیاں سے آئی ابھی

یہ پھر آگئیں شہد کی مکھیاں

چلی جاتی ہیں سر دیوں میں کہاں؟

ہر اک پھول پر بہن بھنا نے لگیں

درختوں پہ چھتے بنائے لگیں

لگائی ہے پھر چیونٹیوں نے قطار

ہٹا گرم اُن کا بھی اب کاروبار



جگنو

لو رات ہو گئی ہے۔ - لو چھا گیا اندھیرا
باغوں بسنے والے۔ - سب لے چکے بسیرا

ہر سمت آسماں پر۔ - تارے چمک رہے ہیں
تارے جو ہیں زمیں پر اُن کو یہ تک رہے ہیں

پوچھو گے تم۔ - زمیں کے۔ - وہ کون سے ہیں تارے؟
آؤ تمہیں دکھائیں۔ - تارے وہ پیارے پیارے

دیکھو چمک رہے ہیں۔ - باغوں میں باڑیوں میں

کیا اُڑ رہے ہیں ہر سو۔ کھیتوں میں جھاڑیوں میں

یہ ننھی لال ٹینیں۔ کیا جگمگا رہی ہیں!
اس سمت آ رہی ہیں۔ اُس سمت جا رہی ہیں

ہیں آگ کے پتنگے۔ یا پھول پھل جھڑی کے؟
کیا نور سے بھرے ہیں۔ یہ ننھے ننھے کیڑے

نم جانتے ہو ان کو؟ جگنو ہے نام ان کا
اندھیاریوں کو روشن۔ کرنا ہے کام ان کا

اُڑنے کو ننھے ننھے۔ قدرت نے پردے ہیں
ان کی دُموں کے اندر کیا نور بھر دئے ہیں

پیڑوں کی ڈالیوں پر۔ جگنو چمک رہے ہیں
اور اُن کی روشنی سے۔ پتے دمک رہے ہیں

کیا خوش نما ہیں دیکھو۔ قدرت کے کارخانے
قدرت کے کارخانے۔ قدرت ہی خوب جانے

بسنّت پیمچی

نہ سردی بہت ہے نہ گرمی بہت
 کہ دُھوپ اور ہوا میں ہے نرمی بہت
 بہت خوش ہیں اب لڑکیاں بالیاں
 بسنتی رنگا نے لگیں چُنریاں
 اسی بُت میں ملتا ہے، جینے کا لُطف
 پینے کا اور کھانے پینے کا لُطف
 لہو میں ہے کچھ جوش سا آگیا
 ہے خود سیر کرنے کو جی چاہتا
 جو سردی کے مارے نکلے نہ تھے
 نکلے ہیں دو وقت اب گھومنے

بڑھی آج رونق ہے بازار کی
 یہ خوشیاں ہیں موسم کے تنوار کی
 گنوار آئے ہیں خوب گاتے ہوئے
 ہڑک اور ڈفلی بجاتے ہوئے
 وہ نکلے ہیں بن ٹھن کے بالے جواں
 سروں پر بستنی ہیں سب پگڑیاں
 بڑی بھیر بھاڑ اور ریلہ ہے آج
 نہ کیوں غل غپاڑا ہو میلہ ہے آج
 سکولوں کے لڑکوں کی دیکھو پھینا
 سروں پر بستنی کھلا ہے چمن
 سکھایا کتابوں نے ان کو شعور
 یہ بے کار کھیلوں سے رہتے ہیں دور
 کتابوں کو پڑھتے پڑھاتے ہیں یہ

اک اپنا ہی میلہ لگاتے ہیں یہ
 کھلنڈرے لڑاتے ہیں دیکھو پتنگ
 زمیں پر ہیں آپ آسماں پر ہے جنگ
 بوکٹ جائے گڈی تو کشتی ہے ڈور
 وہ کاٹا وہ کاٹا کا ہوتا ہے شور
 یہ کٹکوسے کا کھیل اچھا نہیں
 کوئی فائدہ اس سے ہوتا نہیں
 نہ درنہش نہ کوئی ہنر اس میں ہے
 بلندی سے گرنے کا ڈر اس میں ہے
 یہ موسم ہے اچھا کرو خوب تیر
 اٹھو گھر سے نکلو کھیلو ہاتھ پیر

اب وقت قیمتی ہے

سالانہ امتحان میں - بس رہ گیا مہینہ
محنت میں ایک کر دو - اب خون اور پسینہ
ہر وقت کھیلنے کا - اچھا نہیں قرینہ

اب وقت قیمتی ہے

اب وقت قیمتی ہے

سارا برس گزرا - لیکن سمجھ نہ آئی
بے کار بیٹھنے میں - کیا پائیں گے بھلائی
ہمت کرو کہ سر پر - ہے امتحان بھائی

اب وقت قیمتی ہے

اب وقت قیمتی ہے

جو وقت کھو چکے ہو۔ اب اس کی فکر چھوڑو
 دل یاس سے نہ باندھو۔ اُمید کو نہ توڑو
 لاؤ کتاب اُٹھاؤ۔ محنت سے مُنہ نہ موڑو

اب وقت قیمتی ہے

اب وقت قیمتی ہے



اندھا

وہ سڑک پر ایک اندھا آرہا ہے دیکھنا!
 کیسے ہولے ہولے لاٹھی ٹیکتا ہے دیکھنا!
 چاپ چلنے والوں کے پاؤں کی سنتا ہے مگر
 کوئی چہرہ اس بچارے کو نہیں آتا نظر
 اس نے پیاری پیاری چڑیوں کو نہیں دیکھا کبھی
 بولیاں اُن کو سمجھتا ہے یہ رنگارنگ کی
 خوب صورت پھول کی صورت کبھی دیکھی نہیں
 لہلاتے سبزے کی رنگت کبھی دیکھی نہیں
 آسماں پر اس نے تاروں کی چمک دیکھی نہیں
 ابرکے پردے میں بجلی کی جھلک دیکھی نہیں

دھوپ تاپی ہے مگر دیکھی نہیں ہے روشنی
 کچھ خبر اس کو نہیں۔ ہوتی ہے کیسی چاندنی
 جس سے یہ پیدا ہوا۔ دیکھی نہیں ہے کوئی شے
 زندگی بے چارے کی گویا اندھیری راست ہے
 صبح کا سورج کبھی اس کے لئے چمکا نہیں
 یعنی اس کو کچھ اندھیرے کے سوا سوجھا نہیں
 آگ ہی دیکھی ہے اس نے اور نہ دیکھا ہے دھواں
 جانتا ہے گرم ہاتھ اپنے عزیزوں کے نشان
 موسموں کا اس نے دیکھا ہی نہیں ہے رنگ و روپ
 سائے کو ٹھنڈک سمجھتا ہے یہ اور گرمی کو دھوپ
 راستہ چلتا ہے بے چارا بڑی مشکل کے ساتھ
 رہتی ہے لاٹھی سہارے کے لئے بس اس کے ہاتھ
 پیارے بچہ دی خدا نے آنکھ سی نعمت تمہیں

اس لئے اندھوں کی کرنی چاہئے خدمت نہیں
 تھام لو مانتھ اس کا۔ اپنے ساتھ لے جاؤ اسے
 یہ جہاں جاتا ہے آسانی سے پہنچاؤ اسے
 اور جو دنیا میں چیزیں دیکھتے رہتے ہو تم
 خوب صورت۔ خوش نما۔ اچھی جنہیں کہتے ہو تم
 پیالے پیالے پھول۔ پتے۔ چاند۔ سورج۔ آسمان
 حال اندھے سے کرو ان ساری چیزوں کا بیاں
 تم کو آتی ہو جو بات اس کو سنانی چاہئے
 اور اندھوں پر ہمیشہ مہربانی چاہئے



شیرات

پھیلی ہوئی لڑکوں میں ہیں کس بات کی خوشیاں؟
 شیرات کی خوشیاں بھی شیرات کی خوشیاں!
 لڑلڑکے ہر اک نے لئے ماں باپ سے پیسے
 بازار سے لائے ہیں انار اور پٹاخے
 بعضوں نے ہے خود آپ ہی بارود بنایا
 کتابیاں بھر بھر کے ہے اک ڈھیر لگایا
 ہر گھر میں سرشام ہی چکنے لگے حلوے
 منگتوں کے گلی کوچوں میں ٹھٹ لگ گئے کیسے!
 میدان میں لڑکوں نے لگایا ہے اکھاڑا
 اک جنگ کی صورت میں جمایا ہے اکھاڑا

کس شوق سے چھٹتی ہے ہوائی پہ ہوائی
 تاروں سے تو منظور نہیں ان کو لڑائی؟
 جب آگ اناروں کو دکھا دیتے ہیں لڑکے
 میدان میں گلزار کھلا دیتے ہیں لڑکے
 وہ تو مڑیاں چھوڑی ہیں وہ چھوڑے ہیں چھکے
 وہ ہٹ گئے اک سمت کو پھرتی سے اُچک کے
 میدان میں کیا ناچتی پھرتی ہے : چھو ندر
 آواز کبھی دیتی ہے شوں شوں کبھی شرشر
 مہتابیوں کا رنگ ہے ان سب سے نرالا
 کر دیتی ہیں کیسا یہ اندھیرے میں اُجالا
 ہوتی ہیں کبھی سُرخ - کبھی سبز - کبھی زرد
 مہتابیوں کے آگے تو مہتاب بھی ہے گرد
 اس وقت گلی کوچوں کے سب بند ہیں رستے

کوٹھوں سے بھی کھیل جھڑیوں کے ہیں پھول برستے
 لڑکے ہیں شریر آپ ادھر آئیں نہ صاحب
 ہاں مفت میں کیڑے کہیں جل جائیں نہ صاحب
 یہ چھوڑتے ہیں آ کے اچانک جو پٹا کا
 کانوں میں بڑے زور کا ہوتا ہے دھماکا



تیتری

چمن میں اُڑ رہی ہے ایک ننھی سی پری دیکھو
 بہت ہی خوب صورت بھولی بھالی تیتری دیکھو
 ذرا سی ہے مگر دیکھو تو کس پھرتی سے اُڑتی ہے
 کبھی آگے کو بڑھتی ہے کبھی پیچھے کو مڑتی ہے
 گئی وہ اُس طرف - جاتے ہی لوٹی - پھر ادھر آئی
 کبھی اس پھول پر آئی - کبھی اُس پھول پر آئی
 سُندری پر ہیں اس کے - دھوپ میں کیسے چمکتے ہیں
 کرن سورج کی پڑتی ہے - تو کُنڈن سے دکتے ہیں
 چمن میں کرتی پھرتی ہے یہ کیسا تانا باناسا
 سمجھ میں کچھ نہیں آتا کہ ہے اس کا ارادہ کیا؟

کھنڈری ہے بہت۔ کیا کھیلتی پھرتی ہے پھولوں میں!
 کبھی ہے گھیرتی اُن کو کبھی گھرتی ہے پھولوں میں
 بہت نازک ہیں پر اس کے۔ بہت خوش رنگ رنگ اس کا
 یہ ننھی تینتری اُڑتا ہوا اک پھول ہے گویا
 بہار آئی ہے دُنیا میں تو فوراً یہ بھی آتی ہے
 کہ ہلکی دھوپ میں پھولوں کی خوشبو اس کو بھاتی ہے
 بہت چھوٹا سا جسم اس کا۔ بہت ننھی سی جان اس کی
 ذرا سا تو ہے کیرا۔ اس پہ ایسی آن بان اس کی
 اکیلی تو نہیں ہے بیسیوں ہیں اور بھی دیکھو
 یہاں پر تینتری ہے آج رنگا رنگ کی دیکھو
 ہر اک ایسی ہی اچھی۔ خوش نما ہے اور پیاری ہے
 کسی کا رنگ ہے ایک اور کسی میں کوئی دھاری ہے
 کوئی ہے سُرخ کوئی زرد ہے اور کوئی کالی ہے

سبھی ہیں خوب صورت اور اک اک سے نرالی ہے
 چمن میں ہر طرف رُس چوستی پھرتی ہیں پھولوں کا
 مزا لیتی ہیں جا جا کر ہری شاخوں کے جھولوں کا
 نظر آتی نہیں سارے پرندوں میں بھی شان ایسی
 کسی میں بھی نہیں پھرتی لاپن ایسا۔ اُڑان ایسی



گنگا

اے شان دار گنگا
 اے پُر بہار گنگا
 گنگوتری سے نکلی کیسی اُچھل اُچھل کر
 اور پربتوں سے اُتری پہلو بدل بدل کر

پتھر بہائے تو نے جو راستے میں آئے
 کو دی بلندیوں سے جلوے عجب دکھائے
 اک راہ میں بنائے۔ سو آبشار گنگا
 اے شان دار گنگا
 اے پُر بہار گنگا ✓

وہ اپنی رومیں بہنا ! اونچے سروں میں گانا
چڑیوں کا مست رہنا ! سُن کر تیرا ترانا

اور وہ جو سُن کے نغمے دیتے تھے داد تجھ کو
لیتے تھے گو دیوں میں۔ جو شاد شاد تجھ کو
کرتے ہیں یاد تجھ کو۔ وہ کو ہمار گنگا

اے شان دار گنگا

اے پُر بہار گنگا

جنگل پہاڑ چھوڑے۔ میدان بسائے تو نے
اب آذر ہی طرح کے۔ نقشے جمائے تو نے

گنگا بہائی ایسی۔ کھیتوں کو بھردیا ہے

بہو دوں کو جان دی ہے۔ پھولوں کو زردیا ہے

سیراب کر دیا ہے۔ ہر لالہ زار۔ گنگا

اے شان دار گنگا

اے پُر بہار گنگا

ہیں شہر پیادے پیادے۔ اکثر ترے کنارے

تیرے ترے کنارے۔ مندر ترے کنارے

جل ہے ترا پو تر۔ مٹی بھی تیری پیاری

پاکیزگی کی دیوی۔ پاکیزہ ہے تو ساری

تجھ کو ترے پُجاری۔ کرتے ہیں پیار گنگا

اے شان دار گنگا

اے پُر بہار گنگا

مشہور ہو گئی تُو - ہندوستان کی ماما
تجھ میں ہر ایک ہندو - اشنان کو ہے آتما

ہندوستانیوں کی - ہمد ہے تُو پُرانی
دُنیا میں کوئی دریا - تیرا نہیں ہے ثانی
ہے تیرا صاف پانی - امرت کی دھار گنگا
اے شان دار گنگا

اے پُر بہار گنگا

راتوں کو چاند تارے - لہروں میں جھومتے ہیں
پھولوں بھرے کنارے - پیروں کو چومتے ہیں

سُورج بکھیرتا ہے - کرنوں کے ہار تجھ پر

اور کرتی ہیں ہوائیں نقش و نگار تجھ پر
 سب ہیں نثار تجھ پر۔ سب ہیں نثار گنگا

اے شان دار گنگا

اے پُر بہار گنگا



عید

چاند جب عید کا نظر آیا
 حال کیا پوچھنے ہو خوشیوں کا
 آسماں پر ہوائیاں چھوٹیں
 نوبتیں مسجدوں میں بجنے لگیں
 شکر سب خاص دعاء کرنے لگے
 اور باہم سلام کرنے لگے
 ننھے ننھے بچے ہیں خاص کر مسرور
 کہتے ہیں عید اب ہے کتنی دور؟
 مائیں کتنی ہیں کچھ نہیں اب دور
 صبح آجائے گی یہاں پہ ضرور

آؤ کھاپی کے سور ہو چپ چاپ
 آئے گی رعیند صبح آپنی آپ
 بچوں کی آنکھ میں ہے نیند کہاں؟
 ہیں انہیں تو چڑھی ہوئی خوشیاں
 ہو گئی رات کاٹنی مشکل
 کل کے دن پر لگا ہوا ہے دل
 بچوں نے لگائی ہے ہندی
 رنگیالی منگائی ہے ہندی
 اچھے اچھے بنائے ہیں کپڑے
 سب نئے سل کے آئے ہیں کپڑے
 بچے بے اعتبار ایسے ہیں
 اُن کو رکھ کر سر ہانے سوتے ہیں
 آگئی نیند سو گئے بچے

بارے خاموش ہو گئے نیچے

خواب بھی عید ہی کے آتے ہیں

سوئے سے اٹھ کے پیٹ جاتے ہیں

صبح صادق کا ہو گیا ہے ظہور

ساری دنیا پہ چھا گیا اک نور

چڑیاں پیڑوں پہ چھپانے لگیں

عید کے گیت مل کے گانے لگیں

شرق پر جلوہ گر ہوا سورج

آج ہے کچھ نیا نیا سورج

تاج خوب اُس نے آج پہنا ہے

سُرخ کزنوں کا تاج پہنا ہے

ہر مسلمان باغ باغ ہے آج

آسماں پر ہر اک دماغ ہے آج
 صُبح اُٹھتے ہی سب نے غسل کیا
 پہنا اُجلا لباس عطر ملا
 مائیں نہلا رہی ہیں بچوں کو
 خوب بہلا رہی ہیں بچوں کو
 نیچے خوش ہوں یہی ہے ساری عید
 اُن کے بچوں کی عید۔ اُن کی عید

بچوں نے بھی سرگندھایا ہے
 ماؤں نے خوب انہیں سجایا ہے
 جوڑے رنگین سب نے پہنے ہیں
 چاندی سونے کے سارے گہنے ہیں
 اوڑھنی پر رکھا ہوا گوطا

دیکھنا! ہے دمک رہا کیسا!

بھائیوں کو بُلاتی پھرتی ہیں

لپٹے کپڑے دکھاتی پھرتی ہیں

ہاتھ ہندی رنگے دکھاتی ہیں

خُوش ہیں سنسی ہیں کھل کھلاتی ہیں

اور لڑکے بھی ہو گئے تیار

سر پہ باندھی ہے لٹ پٹی دستار

خُوش نما سب نے سُوٹ پہنے ہیں

اور پیروں میں بُوٹ پہنے ہیں

کیا جھک کر سلام ماؤں کو

باپ دادوں کو اور چچاؤں کو

سب سے پیسے جھگڑ جھگڑ کے لئے

رُوٹھ کر ضد سے اور اڑکے لئے

ہاتھ میں لکڑی جیب میں رومال

چلتے پھرتے ہیں کیا ٹھمکتی چال

ہو چکی اب تو خوب تیاری

اور سوئوں کی آگئی باری

فرش پر بچھ گیا ہے دسترخوان

مل کے بیٹھے ہیں بچے۔ بوڑھے جوان

سامنے ہے بھری ہوئی تھالی

ہیں سوئیاں بھی خوب رومالی

خوب کھاتے اور کھلاتے ہیں

یوں خوشی عید کی مناتے ہیں

لوگ سب عید پڑھ کے بکھلے ہیں

گویا پروان چڑھ کے نکلے ہیں

غش ہیں سب اور کرتے ہیں خیرات

لُٹتے ہیں ثواب ہاتھوں مات

جان پہچان ملتے ہیں اکثر

عید ملتے ہیں سب گلے مل کر

بچے بالے بھی ساتھ ہیں سارے

جو کہ ہیں عید دیکھنے آئے

اُن کو میلاد کھاتے پھرتے ہیں

چیزیاں بھی کھلاتے پھرتے ہیں

بچے لٹا ہوئے کھلونوں پر

وہ بھی جھولی میں رکھ لئے کر

کیوں نہ ہو کھیل کا یہی سن ہے

اور پھر آج عید کا دن ہے

رہٹ

سُہانی ہے اور میٹھی میٹھی صد ہے
 اُوھر دیکھنا وہ رہٹ چل رہا ہے
 ذرا آؤ تو پاس سے چل کے دیکھیں
 اگر بھیڑ کم ہو تو ہم بھی نہالیں
 اٹاٹا! درختوں کی ہے چھاؤں کیسی
 کلیجے میں۔ آنکھوں میں ٹھنڈک سی آئی
 رہٹ کا کُنواں بھی بہت ہی بڑا ہے
 درخت ایک پیل کا اُس میں اگا ہے
 تعجب ہے ان نچتہ اینٹوں کے اندر
 یہ اتنا بڑا پیڑ اُگ آیا کیونکر؟

کنوئیں میں سے بھر بھر کے آتی ہیں ٹنڈیں

منوں پانی لا کر بہاتی ہیں ٹنڈیں

وہ کرتا ہے نالی سے کیا صاف پانی!

ہے آئینے کی طرح شفاف پانی

یہ کرتا ہے سرسبز ترکاریوں کو

بناتا ہے گلزار یہ کیاریوں کو

تروتازہ ہو جاتے ہیں بیل بوٹے

طراوت سی آتی ہے آنکھوں میں جن سے

ہری کھیتیوں کی یہ اصلی غذا ہے

کسانوں کی کشتی کا یہ نا خدا ہے

ہے چکر سے آواز گانے کی آتی

کنوئیں میں پری تو نہیں کوئی گاتی؟

سمجھ میں تو آتی نہیں اس کی بولی

مگر یہ سُریں ہیں بہت مبیٹھی مبیٹھی

بہت ہی بھلا ہے رہٹ کا نظارا

یہی اب توجی چاہتا ہے ہمارا

یہاں بیٹھ کر آج کا دن گزاریں

کتابیں پڑھیں اور دیکھیں ہاریں

ہواؤں میں ٹھنڈک ہے پیارا سماں ہے

یہ آرام کروں میں اپنے کہاں ہے؟



برسات

دیکھنا! مغرب کی جانب دیکھنا!!
 اُٹھ رہی ہے کس قدر کالی گھٹا
 اُٹھتے ہی سورج کے سر چڑھنے لگی
 آسماں پر ہر طرف بڑھنے لگی
 یک بیک چلنے لگی ٹھنڈی ہوا
 واہ کیا موسم سُہانا ہو گیا
 دھوپ رخصت ہو گئی گرمی گئی
 بجے رُت آگئی برسات کی
 بادلوں کی ہر طرف فوجیں بڑھیں
 موٹی موٹی بوندیاں گرنے لگیں

لوگ بھاگم بھاگ گھر جانے لگے
صحن سے سامان اٹھوانے لگے

اسے لویہ آیا جھڑا کا زور کا
موسلا دھارا اب تو بینہ پڑنے لگا
تھی زمیں گرمی سے مُردہ جی گئی
جس قدر پانی ملا سب پی گئی
سب پرانے گھر ٹپکنے لگ گئے
لوگ چیزیں اپنی ڈھکنے لگ گئے

کرتی پھرتی ہیں ہوائیں سائیں سائیں
گرتے ہیں پرندے کیسے دھائیں دھائیں
چل رہے تھے جو مسافر رک گئے
راہ میں بیٹھے ہیں پیڑوں کے تنے

ہے یہاں بھی کس قدر ٹپکے کا زور

ہو گئے پانی سے کپڑے شور۔۔۔

میتہ برسنے سے بہت خوش ہیں کہاں

آج اُن کی جان میں آتی ہے جان

آج کھیتوں کا نصیب جاگ اٹھا

گویا سوکھے دھانوں پانی پر گیا

بچے پھرتے ہیں نہاتے ہر طرف

شور کرتے غل مچاتے ہر طرف

مل کے ہنستے ہیں جو گرتا ہے کوئی

اُس کا گرنا اور ان کی دل لگی

لگ رہی ہیں لڑکیاں پکوان میں

گھی شکر۔ آٹے کے ہیں سامان میں

آج تو ہر گھر سے اٹھتا ہے دھواں
 پکتی ہیں مبیٹھی سدونی - پوریاں
 جب پکا لنتی میں کچھ چکھتی بھی ہیں
 بھائیوں کے واسطے رکھتی بھی ہیں
 شام ہونے آئی مینہ تھمتا نہیں
 مینہ کھٹے تو سیر کو نکلیں کہیں
 خیر کل دیکھیں گے چھٹی کی بہار
 بے سنیچر آج کل ہے ابتوار
 اب تو کچھ کھاپی کے چپکے ہو رہی ہیں
 کھرکیاں کھولیں ہوا میں سو رہی ہیں

ہو گئی رات اب جلا لاؤ چراغ
 گھپ اندھیرا چھا گیا - لاؤ چراغ

دیکھنا کتنے پتنگے آ گئے!

کل نہ تھے یہ آج کیسے آ گئے؟

آنکھیں جھپکاتی ہے بجلی کی چمک

دل کو دہلاتی ہے بادل کی کڑک

آج تو مینڈک بھی طرّانے لگے

راگنی برسات کی گانے لگے

واہ وا۔ آئی ہے کیا ٹھنڈی ہوا!

چھا گیا۔ آنکھوں پہ پردہ نیند کا



دھنک

آج بادل خوب برسا اور برس کر کھل گیا
 گلستاں کی ڈالی ڈالی - پتّا پتّا دھل گیا
 دیکھنا! کیا دھل گیا سارے کاناں آسماں
 اُودا اُودا - نیلا نیلا - پیارا پیارا آسماں
 ہٹ گیا بادل کا پردہ - مل گئی کرنوں کو راہ
 سلطنت پر اپنی پھر خورشید نے ڈالی نگاہ
 دھوپ میں ہے گھاس پر پانی کے قطروں کی چھک
 مات ہے اس وقت موتی اور ہیرے کی دمک
 دے رہی ہے لطف کیا سر سبز پتروں کی قطار
 اور ہری شاخوں پہ ہے رنگین پھولوں کی بہار

کیا پندے پھر رہے ہیں چھپاتے ہر طرف
 راگنی برسات کی خوش ہو کے گاتے ہر طرف
 دیکھنا! وہ کیا اچنبھا ہے۔ اسے۔ وہ دیکھنا!
 آسمان پر۔ اُن درختوں سے پرے۔ وہ دیکھنا!
 یہ کوئی جادو ہے۔ یا سچ مچ ہے اک رنگیں کہاں؟
 واہ وا! کیسا بھلا لگتا ہے یہ پیارا سماں
 کس صورت نے بھرے ہیں رنگ ایسے خوش نما؟
 اس کا ہر اک رنگ ہے آنکھوں میں جیسے کھب گیا
 اک جگہ کیسے اکٹھے کر دئے ہیں سات رنگ؟
 شوخ ہیں ساتوں کے ساتوں اک نہیں ہے سات رنگ
 ہے یہ قدرت کا نظارہ اور کیا کہئے اسے؟
 بس یہی حاجی چاہتا ہے دیکھتے رہئے اسے
 ننھے ننھے جمع تھے پانی کے کچھ قطرے وٹاں

اُن یہ ڈالا عکس سورج نے بنادی یہ کہاں
دیکھو دیکھو اب مٹی جاتی ہے وہ پیاری دھنک
دیکھتے ہی دیکھتے گم ہو گئی ساری دھنک
پھر ہوا میں مل گئی وہ سب کی سب کچھ بھی نہیں
اتکھیں مل کر نہ دیکھو۔ آؤ۔ اب کچھ بھی نہیں

دھوبی کاراگ

ہوئی شام تو میں نے بھٹی پڑھائی
 بہت ساری آگ اُس کے نیچے جلائی
 جوں ہی جا کے بیٹا بڑی بند آئی
 اندھیرے اٹھا اور لادی اٹھائی
 سویرے سے پانی کے اندر کھڑا ہوں

چھو! چھو! چھو! چھو! چھو! چھو!
 چھو! چھو! چھو! چھو! چھو! چھو!

دئے مجھ کو لالا کے لوگوں نے کپڑے
 بہت ہی غلیظ اور مہیلے

بنادوں گا دھو دھا کے میں ایسے اُجلے

نظر آئیں گے پھر سقیہ اور سُتھرے

اسی واسطے دھوپ دکھلا رہا ہوں

چھوٹا چھوٹا چھوٹا چھوٹے جا رہا ہوں

چھوٹا چھوٹا چھوٹا چھوٹا چھوٹا چھوٹا

لگا کر کلف پھر سُکھاؤں گا کپڑے

بہت جلد گھر لے کے جاؤں گا کپڑے

دُست استری سے بناؤں گا کپڑے

نئے کر کے سارے دکھاؤں گا کپڑے

ہمیشہ اسی طرح کرتا رہا ہوں

چھوٹا چھوٹا چھوٹا چھوٹے جا رہا ہوں

چھوٹا چھوٹا چھوٹا چھوٹا چھوٹا چھوٹا

یہ کپڑے جو ہو جائیں تیار سارے
 اکٹھے کروں گا دھلائی کے پیسے
 تو ان سے پلپس گے مرے بال نیچے
 میں بنواؤں گا اپنی بیوی کے گھنے
 یہ سب ٹھنڈا سی واسطے کھا رہا ہوں

چھوڑا چھوڑا چھوڑا چھوڑا چھوڑا چھوڑا
 چھوڑا چھوڑا چھوڑا چھوڑا چھوڑا چھوڑا



دسہرہ

کئی دن سے لگا کرتا ہے میلہ رام لیلا کا
 اکھاڑہ جتنا ہے میدان میں ہر شام لیلا کا
 یہ ان ہر روز کی تیاریوں کا آخری دن ہے
 جو سچ پوچھو تو اس میلے کا اصلی آج ہی دن ہے
 لگائی ہیں دکانیں چھپڑوں کی شہر سے باہر
 سجائی ہیں قرینے سے دکان داروں نے بڑھ چڑھ کر
 کھلونے والے تینویں بساطی اور حلوائی
 ہے آدھے شہر کی خلقت تو سودا بیچے آئی
 ہوئی سہ پہر اب بڑھنے لگا ہے زور میلے کا
 سنائی دے رہا ہے دور ہی سے شور میلے کا

بہت سے لوگ جو دیہات سے آئے ہیں گائے نہیں
 خوشی سے ہر طرف پھرتے ہیں۔ الغوزے بجاتے ہیں
 چلے آتے ہیں لوگ اُڈے ہوئے بس ایک تاننا ہے
 یہ میدان ہے۔ سہرے کا کہ انسانوں کا دریا ہے؟
 کسی کے ساتھ لڑکی ہے کسی کے ساتھ لڑکا ہے
 کہیں گم ہو نہ جاتے بھیڑ میں اس کا بھی دھڑکا ہے
 کوئی پیدل چلا آتا ہے۔ کوئی ہے سواری پر
 کئی جاگیردار آئے ہیں۔ ہاتھی کی عماری پر
 ہے اس میدان میں اک پتلا بہت لانا بہت موٹا
 کھڑا ہے دوسرا بھی ساتھ ہی پر اس سے کچھ چھوٹا
 یہ پتے۔ بانس اور کاغذ سے لوگوں نے بنائے ہیں
 کھڑے ہیں جس طرح میدان میں لڑنے کو آئے ہیں
 وہ جس کے تن پہ دس سر ہیں۔ اسی کا نام راوں تھا

یہ تھا لنکا کا راجہ۔ رام چندر جی کا دشمن تھا
 اگر کرہ کھڑا ہے دوسرا۔ راوون کا بیٹا تھا
 بڑا شہ زور تھا یہ بھی۔ مگر قسمت کا بیٹا تھا

اگر کچھ عقل ہوتی رام چندر جی سے لڑتے کیوں؟
 یہ ظالم اپنی ہمت دیکھتے۔ اتنا اکڑتے کیوں؟
 ہے رامائن میں لکھا حال لنکا پر چڑھائی کا
 تھی راوون کی تباہی بس نتیجہ اس لڑائی کا
 زمانہ آج تک اس فتح کی خوشیاں مناتا ہے
 لڑائی کا تماشا ہر برس سب کو دکھاتا ہے
 ابھی آئیں گے سینٹا۔ رام چندر اور لچھمن بھی
 یہ کاغذ کے جو ہیں پتیلے بنے گی خوب گت ان کی
 فتیلے کو جلا کر آگ وہ ان کو لگا دیں گے
 دسہرے کو جلا کر خاک کر دیں گے مٹا دیں گے

لگی جب آگ دونو کو تو گولے خوب چھوٹیں گے
 ڈریں گے تھڑے لے۔ اک دوسرے پر آکے ٹوٹیں گے



بھکاری

جب شام کی سیاہی۔ آجائے آسماں پر
اک کالی کالی چادر۔ چھا جائے ہر مکاں پر

جب رات ہو اندھیری۔ چھائی ہوئی گھٹا ہو
بھلی چمک رہی ہو۔ بادل گرج رہا ہو

جب گھر کے روزنوں سے۔ بوچھاڑ مینہ کی آئے
طوفان زور پر ہو۔ باہر کوئی نہ جائے

سب لوگ جب بھول بیٹھے۔ دروازے بند کر کے

بچے دیک گئے ہوں۔ ماں کی بغل میں ڈر کے

بیٹھی ہوں بیوہ مائیں بچے گلے لگائے
بیٹے جو ہیں سفر میں۔ ان پر نظر جمائے

ہو زور کی لڑائی۔ پانی میں اور ہوا میں
کچھ بھی نہ دے سنائی۔ پرنا لوں کی صدا میں

اس وقت ایک لڑکا کم زور اور لاغر
تم کو دکھائی دے گا۔ پھرتا ہوا سڑک پر

بالکل پھٹے بُرا نے کچھ چیتھڑے ہیں نن
بتنا ہے مینہ کا پانی۔ سوکھے ہوئے بدن پر

بھیگے ہوئے ہیں کپڑے۔ پانی ٹپک رہا ہے
دروازے پر کھڑا ہے۔ حسرت سے تک رہا ہے

یہ وقت رات کا ہے۔ اور رات ہے ڈرائی
اس وقت تم کو اس پر۔ لازم ہے مہربانی

اے پیارے ننھے بچو۔ بیٹھے ہو تم گھروں میں
خوش ہو رہے ہو کیسے۔ دنیا کی نعمتوں میں

اپنے سے کچھ بچا کر۔ دے دو اسے نوالا
خوش تم پر اس سے ہوگا۔ اللہ دینے والا



پہلی رات کا چاند

آٹا ہا ! اچھی آٹاں چاند نکلا
 نظر آتا ہے کیسا پیارا پیارا !
 ہیں نوکیں اس کی پتلی اور چمک دار
 بھلا لگتا ہے مجھ کو یہ نظارا

بہت پتلا سا - ننھا سا - ذرا سا
 ہمیشہ کاش یہ ایسا ہی رہتا !
 ہمیشہ اس طرح دیتا دکھائی
 نہ بڑھتا اور بس اتنا ہی رہتا

اگر اک روز میں جانا یہاں سے
 تمہیں اور دوستوں کو ساتھ لے کر
 اُچھلتا۔ کودتا۔ اُڑتا۔ اُڑاتا
 یوں ہی بس جا پہنچتا آسماں پر

وہاں اس چاند پر میں بیٹھ جاتا
 بہت ہنستا خوشی سے پھولتا میں
 پکڑ کر اس کی دونوں پیاری نوکیں
 ہوا میں خوب جھولا جھولتا میں

ستاروں کو ڈپٹ کر پھر یہ کہتا
 ذرا ہٹ جاؤ میرے سامنے سے
 نہیں تو کھاؤ گے اک ایسی ٹھوکر

لڑھک جاؤ گے نیچے گر پڑو گے

کسی نے آج تک دیکھا نہ ہوگا

یہ جیسا خوش نما جھولا ہے میرا

یہاں تک جھولتا اس میں کہ آخر

وہیں پر مجھ کو ہو جانا سویرا

وہاں سے پھر میں یہ بھی دیکھ لیتا

کہ دن کے وقت جاتا ہے کہاں چاند؟

مجھے گھر اپنے لے جا کر سنا تا

سب اپنی سیٹھی سیٹھی لوریاں چاند

میں نیلے آسماں کی سیئر کرتا

چمکتے بادلوں میں گھومتا میں
 لگانا گردِ سُورج کے بھی چکر
 خوشی سے کھیلتا اور جھومتا میں

دیاں سے پھر دھنک کر دیکھتا جب
 وہ جس کے رنگ کھینتے ہیں نظر میں
 بس اُس کے راستے سے پیاری اماں!
 اُنز آئنا میں فوراً اپنے گھر میں

دیوالی

شہروں میں سب زرداروں نے
 صرافوں اور سُٹاروں نے
 مفلس نے دولت والوں نے
 بزازوں نے بقالوں نے
 بازار کے کار و پاروں نے
 اور منڈی کے بیوپاریوں نے
 حلوائیوں اور بساطیوں نے
 سب اُونچی نیچی جاتیوں نے
 ایک ایک دکان سجائی ہے
 لو پھر دیوالی آئی ہے

جھولی میں لچھی لائی ہے

ہر اک نے مکاں کو صاف کیا
 کاغذ سے چھتوں کو غلاف کیا
 سب گرد غبار اڑا ڈالے
 فرشوں سے داغ مٹا ڈالے
 برتن بھی دھوئے کھلونے بھی
 اور بے ڈھبے پونے بھی
 منڈیروں پر دیواروں پر
 اور بیٹھکوں پر چوباروں پر
 رنگیں قلعی پھر دائی ہے

لہ پھر دیوالی آئی ہے
 جھولی میں لچھی لائی ہے

دیوار پہ نقش و نگار کئے
 پردے بھی نئے تیار کئے
 جھاڑ اور فانوس بنائے ہیں
 اور کُنڈوں میں لٹکائے ہیں
 بیتا اور رام کی مورتیں بھی
 رادھا اور کرشن کی صورتیں بھی
 پچھن بھی دھنشن کو اٹھائے ہوئے
 ارجن ہتھیار سجائے ہوئے
 ہر اک تصویر نگائی ہے

نو پھر دیوالی آئی ہے
 جھولی میں لچھی لائی ہے

دیکھو ہے کیسی بھیر لگی !

دُکّانوں پر حلوائیوں کی
 اُت تو یہ کتنا ریلہ ہے!
 حلوائی ہے یا میلہ ہے؟
 بھر بھر کے تھال جلیبی کے
 اور کچھ تازہ امرت کے
 بن بن کے باہر آتے ہیں
 اور خالی ہوتے جاتے ہیں
 لاؤ لاؤ کی دُہائی ہے
 لو پھر دیوالی آتی ہے
 جھولی میں لچھی لائی ہے

چاندی ہے آج کمہاروں کی
 وہ گشت میں ہیں بازاروں کی

کچھ ٹوکروں میں مٹی کے دے
 باقی ہیں گدھوں پر ساتھ لئے
 سب سودا کرتے جاتے ہیں
 اور جیبیں بھرتے جاتے ہیں
 سرسوں کا تیل بھی بکتا ہے
 اور عطر پھیل بھی بکتا ہے
 غرضیکہ خوب کمائی ہے

لو پھر دیوالی آتی ہے
 جھولی میں لچھی لائی ہے

رکھے ہیں دے منڈیروں پر
 سرسوں کے تیل سے بھر بھر کر
 روٹی کی بتیاں ڈالی ہیں

باہر بھی نڈر اسی نکالی ہیں
 شام آئے گی تو جلائیں گے
 اس رات کی شان دکھائیں گے
 سہ پہر سے بچوں بالوں کو
 ان اپنے گھر کے اُجالوں کو
 پوشاک نئی پہنائی ہے

لو پھر دیوالی آئی ہے
 جھولی میں لچھی لائی ہے

لو شام کا وقت بھی آ ہی گیا
 ہلکا سا اندھیرا چھا ہی گیا
 بادل کا دامن سُرخ ہو ا
 مغرب کا گلشن سُرخ ہو ا

بازار کی رونق بڑھنے لگی
 میلے کی ندی چڑھنے لگی
 سب لوگ چراغ جلائے گئے
 قندیلیں بھی لٹکانے لگے

اب اصلی شان دکھائی ہے
 لو پھر دیوالی آئی ہے
 جھولی میں لچھمی لائی ہے

اب روشنیوں کا ظہور ہوا
 ہر ایک مکان پر نور ہوا
 اب سارا شہر چراغاں ہے
 خورشید کی طرح درخشاں ہے
 ہر آنکھ ایسا روشن ہے

اک روشنیوں کا گلشن ہے
 اٹا ! کیا خوب نظارے ہیں
 فانوس نہیں ہیں تارے ہیں
 کیا عُمردہ جوت جگاتی ہے
 نو پھر دیوالی آتی ہے
 جھولی میں لچھی لاتی ہے

بازار میں بھیر بھڑکا ہے
 ہر جانب دھکم دھکا ہے
 ایک ایک کے اوپر پلٹا ہے
 کھوئے سے کھوّا چھلٹا ہے
 اس جگ مگ سے جیران بھی ہیں
 واقف بھی کچھ انجان بھی ہیں

چُنڈھیا کر بھیر میں پھنستے ہیں
گرتے ہیں گر کر ہنستے ہیں

دیہات کی خلقت آئی ہے

لو پھر دیوالی آئی ہے

جھولی میں پچھمی لائی ہے



بھائی کی یاد

اُبا کو ابھی لکھ دو۔ بھیجیں مرے بھائی کو
جاتا ہوں اکیلا میں۔ مکتب میں پڑھائی کو

بھیا سے نہیں بڑھ کر۔ یاں دوست کوئی میرا
اب اس کے بغیر اُمّی۔ لگتا نہیں جی میرا
بھیا کو منگا بھیجو
خط لکھ کے بُلا بھیجو

سہ پہر کو جب مل کر۔ ہم کھیلنے جاتے تھے
خوش ہوتے تھے ہنسنے تھے۔ پھولے نہ سماتے تھے

اک دوسرے کے پیچھے۔ وہ دوڑنا سڑکوں پر
چھوٹا تھا مگر مجھ سے۔ بڑھ جاتا تھا وہ اکثر

بھیا کو منگا بھیجو
خط لکھ کے بلا بھیجو

ہر صبح سویرے ہی۔ ہم باغ میں جاتے تھے
ہر قسم کے پھولوں سے۔ گلہ سستے بناتے تھے

پتوں میں کبھی چھپنا۔ آگے کبھی بڑھ جانا
اس پیڑ پہ چڑھ جانا۔ اس پیڑ پہ چڑھ جانا

بھیا کو منگا بھیجو
خط لکھ کے بلا بھیجو

وہ جھاڑیوں کے پیچھے چھپ جانا مرا جا کر
وہ شور مچا دینا۔ بھیا کا مجھے پا کر

سُسنستے ہوئے جھاڑی سے۔ وہ میرا نکل پڑنا
پھر باغ کے سبزے پر۔ دونوں کا پھسل پڑنا
بھیا کو منگا بھیجو

خط لکھ کے بلا بھیجو

جب مدرسے کے لڑکے۔ آتے تھے بلانے کو
اتوار کو ندی پر۔ جاتے تھے نہانے کو

اک مرتبہ پھسلن میں۔ پاؤں مرا پھسلا تھا
بھیا نے وہاں مجھ کو۔ گرنے سے بچایا تھا

بھیا کو منگا بھیجو

خط لکھ کے بلا بھیجو

اب اُس سے کسی شے پر ہرگز نہ اڑوں گا میں
وہ مجھ سے لڑے چاہے۔ اُس سے نہ لڑوں گا میں

آجائے تو میں اس کو فٹ بال بھی دے دوں گا
اور اپنا وہ ریشم کا۔ رومال بھی دے دوں گا

بھیا کو منگا بھیجو

خط لکھ کے بلا بھیجو

تاروں بھری رات

لو رات آئی

دُنیا پہ چھائی

نیندوں نے آکر۔ ڈالا ہے ڈیرا

آنکھوں میں ایسا۔ کاجل بکھیرا

سارے جہاں میں

چھایا اندھیرا

اکثر گھروں کی۔ ہے روشنی گل

کھیت اور جنگل۔ تاریک بالکل

انسان۔ حیوان

جاں دار۔ بے جان

چُپ ہو رہے ہیں۔ یا سو رہے ہیں

لو رات آئی

دُنیا پہ چھائی

اے سونے والو!

چادر ہٹا لو

دیکھو فلک پر۔ روشن ہیں تارے

چہرے ہیں ان کے۔ کیا پیارے پیارے

ہیں قابلِ دید

ان کے نظارے

ہے آسماں بھی۔ کیا صاف سُتھرا!

اک نیلی نیلی۔ چادر ہے گویا

جس پر سچی ہے

بیٹھی ہوئی ہے
پُر نور محفل - مسرور محفل

اے سونے والا!

چادر ہٹا لو

ہے یہ نظارا

دن سے بھی پیارا

اک کھیت ہے یہ - جس میں خُدا نے
دُنیا کی خاطر - بوئے ہیں دانے

اور چاہتا ہے

سُورج اُگانے

یا سائیاں پر - ہیرے جڑے ہیں

پا چھت پہ موتی - بکھرے پڑے ہیں

یا ایک شکر
 میداں کے اندر
 اُترا ہے آکر۔ شمعیں جلا کر
 دن سے بھی پیارا
 ہے یہ نظارا

ہے کیا چمک دار
 تاروں کا دربار
 پھیلے ہوئے ہیں۔ تارے ہی تارے
 رہتے ہیں یوں تو۔ خاموش سارے
 کرتے ہیں لیکن
 باہم اشارے
 ندی کے اندر۔ مُنہ دیکھتے ہیں

اور دل ہی دل میں - خوش ہو رہے ہیں
 دریا کی لہریں
 پانی کی نہریں
 کیا سچ رہی ہیں - تاروں بھری ہیں
 ہے کیا چمک دار
 تاروں کا دربار

اے پیارے تارو!
 شب کے دُلا روا
 ماں صبح تک تُم - چمکے ہی جاؤ
 بھٹکے ہوؤں کو - رستے دکھاؤ
 ہم کو بھی ایسی
 خدمت سکھاؤ

نیکی کریں ہم۔ اور نام چمکے
تاروں کی مانند۔ ہر کام چمکے

ہم کو سلیقہ

آجائے ایسا

دنیا کو ہم سے۔ آرام پہنچے

اے پیارے تارو!

شب کے دُلا رو!



باہتمام سید حمید علی پرنٹر و پبلشر
اتحاد پریس مل روڈ لاہور میں باہتمام شیخ
امین الدین پرنٹر چھپوا کر شائع کیا۔

پھولوں کے گیت

حضرت اختر شیرانی اڈیٹر رسالہ زوہمان کی تمام مشہور نظمیں۔ ان میں کوئی نظم ہنسائی ہے۔ تو کوئی گد گدائی ہے۔ کوئی کہانی ہے۔ تو کوئی لطیفہ کسی سے اخلاقی سبق ملتا ہے۔ تو کسی سے ہندوستان کی کسی مشہور عمارت کا نقشہ آنکھوں تلے پھر جاتا ہے کسی میں بچوں کے کھیلوں کا ذکر ہے۔ تو کسی میں میلے ٹھیلے کا حال۔ غرض سب نظمیں مزے مزے کی اور زبانی یاد کر لینے کے قابل ہیں۔ ٹائٹیل کی سہ رنگ بدلاک کی تصویر اتنی خوب صورت۔ کہ دیکھ کر طبیعت نہیں بھرتی۔ قیمت ۹/-

سدا بہار

جناب سیفی سیوکار دی بچوں کے جذبات اور حرکات سکناات کا اس طرح مطالعہ کرتے ہیں۔ کہ اپنی نظموں میں بچے کی ہو ہو شوخی۔ شرارت اس کی زبان۔ اس کے میلان کا چربا اتار دیتے ہیں۔ بچے کی نظموں کے ایک ایک مصرعے پر جان دیتے ہیں۔ ننھوا کھانے پینے کی چیزوں کے لئے ان کی حرص بچوں کے شرارتیں۔ ان کی سیٹھی بولی کے چھوٹے چھوٹے لفظوں۔ خوبی سے بیان کی ہیں۔ کہ بچے بے حد لطف اٹھاتے ہیں قلم طے کا پستہ

دفتر اخبار پھول۔ لاہور